

Хведар Скрайновіч

Эўрачэмп-2012. Беларускіх заўзятараў таксама чакаюць

**У офісах хмарачосу непадалёк ад «Варшавы-Цэнтральнай» ужо пакрысе расьпісваюць футбольны эўрачэмпіянат. Вялізныя плошчы і колькасьць іх насельнікаў (крыху больш за 20) дазваляюць змадэляваць ня толькі пытаньні арганізацыі, але і пэўныя сустрэчы ў межах будучага спаборніцтва.**

Нагадаю, у 2012 г. спартыўнае сьвята з самай вялікай у Эўропе аматарскай аўдыторыяй пройдзе на дзьве краіны: Польшчу і Ўкраіну. І там, і там ужо поўнай хадой ідзе падрыхтоўка, якая часьцей суправаджаецца не справаздачамі пра чарговыя здадзеньы аб'екты, а пэрманэнтнымі скандаламі ў стужках навінаў. Сярод апошняга – званьненне польскага міністра спорту, які ня вытрымаў абвінавачаньняў у лябіяваньні інтарэсаў пэўных гульнявых прадпрыемстваў. Ня вытрымаў настолькі, што зьбег з уласнай прэсавай канфэрэнцыі. Ва Ўкраіне ж і горад пакуль зацьвердзілі толькі адзін – Кіеў, і з гатэлямі праблемы, і фінансаваньне трэба было ледзь не з баямі празь Вярхоўную Раду працягваць, а тут яшчэ данецкага будаўніка ва Львове зьбілі. Прынамсі, менавіта гэтым чынам выглядае падрыхтоўка ЭЧ-2012 праз маніторы, газэты і ТБ. Але ў цёплых размовах з польскім прэсавым сакратаром Юліюшам Глускім справа не падаецца настолькі бруднай і дэпрэсіўнай, і нават па той бок мяжы супрацоўнік «Euro 2012 Poland» знаходзіць шэраг пазытыўных момантаў.

Сустрэцца са сп. Глускім атрымалася ў межах візыту «Польшча 89' – Беларусь 91': нераўназначныя зьмены», зарганізаванага Цэнтрам міжнародных стасункаў у Варшаве. Камунікабельны дзядзька з безакцэнтнай расейскай мовай распавёў пра структуру падрыхтоўкі, асноўных гульцоў і стасункі між імі і адказаў на шматлікія пытаньні.

#### **«Euro 2012 Poland» і «Euro 2012 Ukraine»**

За інфраструктурную падрыхтоўку мерапрыемстваў ва Ўкраіне і ў Польшчы адказваюць урадавыя арганізацыі (Каардынацыйная Рада і «PL 2012» адпаведна), і менавіта пра грошы для такога кшталту аб'яднаньня гэтак гарача вялася спрэчка між Юшчанкам і ўсімі астатнімі. Але за «спэтакль» (то бок за ЭЧ-2012 мінус стадыёны ды дарогі) мусяць адказаць адмыслоўцы створанья УЭФА недзяржаўнай структуры «Euro 2012 Poland» і «Euro 2012 Ukraine». Але, як аказалася, дзяржчыноўнік паўсюль аднолькавы, і, калі якаясь журналістка, не разабраўшыся ў сытуацыі, тэлефануе на конт будучага раскладу чэмпіянату ва ўрад, там не прамінуць скарыстацца нагодай, каб папіярыцца, хаця б і распавёўшы пра нейкі там расклад. Натуральна, што гэткае безадказнасьць урадавых прадстаўнікоў УЭФА ня можа радаваць.

У цэлым стасункі між украінскімі і польскімі арганізатарамі прыязныя, бо паўнамоцтвы ў абодвух бакоў аднолькавыя, а абавязкі строга падзеленыя тэрытарыяльна. «Чым можам, мы ім дапамагем, чым могуць – яны нам». Паводле словаў Юліюша Глускага, адной зь перавагаў жоўта-блакітных сталася, як ні дзіўна, наяўнасьць алігархаў, з дапамогай якіх апэратыўна будуюцца шэраг элемэнтаў будучага эўрачэмпіу. Сярод найбольш знакамітых – найлепшы па некаторых ацэнках у Эўропе стадыён у Данецку, які паўстаў дзякуючы сьціпламу ўнёску Рыната Ахметава. «Але алігархі не будуць дарог. У нас жа алігархаў няма, таму стадыёны будуюцца дзяржава. Тыя ж багатыя людзі,

што ёсьць, наадварот, пад чэмпіянат пракладаюць платныя магістралі, хаця й сумнеўнай якасьці». Ва Ўкраіне пакуль не распрацаваная сыстэма валянтэрства, у Польшчы ўжо маецца пэўны штат, таму апошнія кансультуюць першых. Туды, дарэчы, патрапіць можа любы ахвочы, і сп. Глускі паслаў нас па далейшыя інструкцыі па рэкрутаваньні на сайт УЭФА ([www.uefa.com](http://www.uefa.com)). Як кажуць, «паслаў дык паслаў», бо аўтар гэтых радкоў пакуль там нічога не знайшоў. (Калі хто знойдзе, кіньце, пліз, спасылку ў камэнтары, раптам хтось захоча папрацаваць.)

### **Вялікая палітыка, вялікая эканоміка**

Польскія гатэлі вельмі радыя прымаць гасьцей і ўдзельнікаў эўрапейскага чэмпіянату па футболе і браніраваць месцы пад іх. Але ніяк не за тры гады да падзеі. Хто ведае, што там будзе з курсам эўра? А з коштамі на энэргію? А раптам ізноў які крызыс? Рапартаваць жа пра дамоўленасьці перад галаўным офісам УЭФА ў Ньёне па гэтых пытаннях трэба ўжо зараз.

Прычынаў для незадаволенасьці правядзеньнем чэмпіянату ў палякаў, паводле запэўніваньня сп. Глускага, няма. Старасьвеччыну пасярод гарадоў тут з гэтай нагоды ніхто не руйнуе, дрэвы не высякаюць і брук экскаватарам не падымаюць. Наадварот, актывізавалася будаўніцтва шляхоў зносінаў, у чым эўразьвязаўскія грошы дазваляюць пачуваць сябе досыць упэўнена. На рэканструкцыю толькі варшаўскага стадыёну пушчана 2 млрд. злотых. А яшчэ меркавалася дабудоўваць тэрміналы ў варшаўскім і познаньскім аэрапортах, запускаць новыя лініі мэтро, адчыняць памежныя пераходы, аптымізоўваць транспартную сувязь між вакзаламі і спартовымі пабудовамі. Пра ступень трапятаньня турыстычнага корпусу, думаю, няма й патрэбы казаць.

Карту ЭЧ-2012 ужо разыгрываюць некаторыя палітыкі, хаця ня ўсе аднолькава пасьпяхова, як гэта паказаў міністар спорту. Дональд Туск, напрыклад, падчас выбарчай кампаніі багата здымаўся на тле стадыёнаў. І грамадзтва, дзе ідэя правядзеньня Эўрачэмпіу ўжо залезла на абсягі ідэі нацыянальнай, не змагло не заўважыць гэта.

### **Візы**

Для беларуса гэта заўсёды балючае пытаньне. Наведаць Украіну ніхто не забароніць, хаця хто яго ведае – у студзені там прэзыдэнцкія выбары. З Польшчай жа пытаньне пакуль абсалютна няяснае, і яго вырашэньне ляжыць выключна ў кампэтэнцыі Міністэрства замежных спраў. Рэкамандацыі ж «Euro 2012 Poland» адназначныя: госьці стадыёнаў чэмпіянату Эўропы па футболе 2012 году мусяць мець вольны доступ у краіну правядзеньня спаборніцтваў. Сп. Глускі запэўніў, што беларусаў ён вельмі хацеў бы тут бачыць. На што мы адказалі: «Абы было, за каго заўзець».